

Nerġghu nqumu fuq saqajna

Ryan Micallef

Membru tal-Kummissjoni Banda u Kor



Ma kien żmien faċli xejn għal kull wiehed u waħda minna, però jidher li qegħdin inqumu fuq saqajna bil-mod il-mod. Wara d-dizappunt tas-sena li għaddiet li fiha reġgħet ma saritx il-festa ta' Marija Bambina għat-tieni sena konsekuttiva bil-mod li jitqies bħala "normali", din is-sena jidher li se nerġghu nibdew niċcelebraw iż-żmien tal-festa bil-mod li konna niċcelebrawh qabel. Dan inissel fina ferħ, għax kif jaf kulhadd, din hija l-vetrina tax-xogħol kollu li jsir matul is-sena.

Minkejja ċ-ċirkostanzi li għexna fihom dawn l-aħħar snin, l-għaqda tagħna ħadet ħsieb li tinzamm ħajja l-attività tal-Banda u l-Kor Imperial, ovvjament, dejjem skont il-protokollu maħruga mid-Dipartiment tas-Saħħa Pubblika. Infatti, fil-festa li għaddiet l-għaqda tagħna tellgħet xi kuncerti fuq il-bejt tal-każin bis-sehem tal-banda u l-kor biex b'hekk, in-nies tal-madwar u dawk li għogobhom isegwu online setgħu jisimghu xi marċi brijuzi u l-innijiet li l-għaqda ddoqq u tesegwixxi ad unur Marija Bambina. Ma waqafniex hemm. Ftit wara, il-banda u l-kor bdew il-preparamenti għall-programm vokali u strumentali fl-okkażjoni tal-festa tal-Madonna tal-Mellieħa. F'temp ta' ġimgħa, il-banda u l-kor tal-għaqda tagħna sabu ruħhom fil-pjazza tal-Imġarr Malta, fejn l-għaqda esegwiet programm mużikali fuq stedina tar-Reġjun Tramuntana bħala parti mill-Festival tal-Baned u n-Nar. Propju ġimagħtejn wara, l-għaqda tellgħet programm mużikali ieħor fil-Pjazza tal-Parroċċa wkoll fuq stedina tar-Reġjun Tramuntana bħala parti mill-istess festival.

Wara li f'Novembru l-għaqda sellmet il-memorja tal-membri u l-benefatturi li għaddew għal ħajja aħjar bil-partecipazzjoni ta' membri tal-Banda

u l-Kor Imperial, bdejna minnufih nippreparaw ftit muzika tal-Milied, biex b'hekk, f'okkażjonijiet differenti, il-banda u l-kor tellgħu programmi żgħar f'lukandi fil-Mellieħa.

Attività oħra li kienet daħlet fil-kalendarju tagħna hu l-programm vokali u strumentali f'Ħadd il-Palm, li din is-sena seta' jsir mill-ġdid fil-Knisja Arċipretali tal-Mellieħa. Dan jippermetti li dawk il-bosta nies li ġew jarawna kif ukoll dawk li setgħu jsegwu online jidhlu iżjed fl-ispirtu tal-Ġimgħa Mqaddsa. Iżjed tard din is-sena, l-għaqda ħadet sehem ukoll fil-programm mużikali bħala parti mill-attivitàjiet tal-festa ta' San Gwann tal-Ħeġġeġ, filwaqt li l-Kor Imperial ippartecipa fl-Iljeli Mellihin, organizzati mill-Kunsill Lokali tal-Mellieħa. B'hekk wiehed jista' jara kif kemm il-Banda u kif ukoll il-Kor Imperial kienu impenjati ferm, bi sfidi mhux żgħar f'termini ta' mużika u kif ukoll ta' kontinwazzjoni ta' dak li kien isir qabel il-pandemija.

Filwaqt li dejjem inkompli nhegġeġ iżjed nies biex jissieħbu fl-għaqdiet volontarji li bihom tiġi ppreservata l-kultura Maltija, nixtieq nagħlaq dan il-messaġġ ċkejken billi nringrazzja lil shabi l-bandisti u l-membri tal-kor tax-xogħol u d-dedikazzjoni tagħhom biex l-għaqda tagħna tkompli tpaxxi l-widna ta' dawk il-Mellihin u mhux, kif ukoll ħutna emigranti f'pajjiżi oħra. Nixtieq ukoll li nringrazzja lil shabi membri tal-Kummissjoni Banda u Kor tal-għajjnuna u s-sostenn tagħhom fil-każin tal-għaqda, biex b'hekk l-għaqda tagħna dejjem timxi 'l quddiem!

Nawgura l-festa t-tajba lil kulhadd!

VILLAGER

BY MUNCHIES



*Your meeting spot at the heart of
Mellieha*